

## கிராமன் காதிபீன் (மனிதர்களுடைய நற்செயல்களையும் தீயச்செயல்களையும் எழுதும்) வானவர்கள்

மனிதன் இவ்வுலகில் என்னவெல்லாம் செய்கின்றானோ அவையனைத்தையும் அல்லாஹ்வின் புறமாக நிர்ணயிக்கப்பட்ட இரண்டு மலக்குமார்கள் பதிவு செய்துகொள்கின்றனர். வலப்புறமாக உள்ள மலக்கு மனிதனுடைய நற்காரியங்களை பதிவுசெய்து எழுதிக்கொள்கிறார் மற்றும் இடப்புறமாக உள்ள மலக்கு மனிதனுடைய தீயகாரியங்களை எழுதிக்கொள்கிறார். அல்லாஹ் தஆலா கூறுகிறான்:

وَإِنَّ عَلَيْكُمْ لَحَافِظِينَ ۝۱۰ كِرَامًا كَنِينِينَ ۝۱۱ يَعْلَمُونَ مَا تَفْعَلُونَ ۝۱۲ (الإفطار: 10-12)

பொருள்: நிச்சயமாக, உங்கள்மீது கண்காணிப்பாளர்கள் நியமிக்கப்பட்டுள்ளார்கள், அவர்களோ கண்ணியமிக்க எழுத்தர்களாவர், உங்களுடைய ஒவ்வொரு செயலையும் அறிகின்றனர் (அல்இன்ஃபிதார்:10-12). மற்றொரு இடத்தில் கூறுகிறான்:

أَمْ يَحْسَبُونَ أَنَّا لَا نَسْمَعُ سِرَّهُمْ وَنَجْوَاهُمْ بَلَىٰ وَرُسُلًا لَدَيْهِمْ يَكْتُبُونَ ۝۸۰ (الزخرف: 80)

பொருள்: இவர்களின் இரகசியங்களையும் கிசுகிசுப்புகளையும் நாம் கேட்பதில்லை என்று இவர்கள் எண்ணிக்கொண்டார்களா? நாம் அனைத்தையும் கேட்டுக்கொண்டிருக்கின்றோம், நம் வானவர்கள் அவர்களின் அருகில் எழுதிக்கொண்டிருக்கின்றார்கள். (அஜ்ஸ்ஸுக்ஹ்ருஃப்:80).

## ஹஃபஸ்ஜஹ் (எனும் பாதுகாப்பளிக்கும்) வானவர்கள்

அல்லாஹ்வின் புறமாக மலக்குமார்கள் மனிதர்களை ஷைத்தான், பல்வேறு ஆபத்துகள் மற்றும் பேரிடர்களிலிருந்து பாதுகாப்பதற்காக நியமிக்கப்பட்டுள்ளனர். அல்லாஹ் தஆலா கூறுகிறான்:

لَهُ مَعْقَبَاتٌ مِّنْ بَيْنِ يَدَيْهِ وَمِنْ خَلْفِهِ يَحْفَظُونَكَ ۚ إِنَّ اللَّهَ ظَنُّهُ ۝۱۱ (الرعد: 11)

பொருள்: ஒவ்வொரு மனிதருக்கும் அவருக்கு முன்பும் பின்பும் கண்காணிப்பாளர்கள் (வானவர்கள்) நியமிக்கப்பட்டுள்ளனர். அல்லாஹ்வின் ஆணையின்படி அவர்களைக்கண்காணித்துக்கொண்டிருக்கின்றார்கள் (அர்ரஅது:11)

مَا مِنْكُمْ مِنْ أَحَدٍ، إِلَّا وَقَدْ وَكَّلَ بِهِ قَرِينَهُ مِنَ الْجِنِّ « قَالُوا: وَإِيَّاكَ؟ يَا رَسُولَ اللَّهِ قَالَ: «وَإِيَّايَ، إِلَّا أَنْ اللَّهُ أَعَانِي عَلَيْهِ فَأَسْلَمَ، فَلَا يَأْمُرُنِي إِلَّا بِخَيْرٍ (مسلم وأحمد)

பொருள்: உங்களில் எவரும் அவருடன் ஒரு ஜின்னா (ஷைத்தான்) இணைக்கப்படாமலில்லை. (நபித்தோழர்கள் கேட்டார்கள்) உங்களுடனுமா இறைத்தூதர் ﷺ அவர்களே? அவர்கள் ﷺ கூறினார்கள்: ஆம், என்னுடன் கூடவும்தான். ஆனால், அல்லாஹ் தஆலா என்னுடனிருக்கும் ஜின்னின் மீது எனக்கு ஆதிக்கத்தை அளித்துள்ளான், இப்போது அவன் எனக்குக் கீழ்ப்படிந்துவிட்டான். அவன் எனக்கு நல்லதைத் தவிர எதையும் எவ்வதில்லை (முஸ்லிம், அஹ்மத்). மற்றொரு நபிமொழியில் இறைத் தூதர் ﷺ அவர்கள் கூறுகிறார்கள்:

إِنَّ لِلشَّيْطَانِ لَمَّةً بِابْنِ آدَمَ وَلِلْمَلِكِ لَمَّةً فَأَمَّا لَمَّةُ الشَّيْطَانِ فإِعَادٌ بِالشَّرِّ وَتَكْذِيبٌ بِالْحَقِّ، وَأَمَّا لَمَّةُ الْمَلِكِ فإِعَادٌ بِالْخَيْرِ وَتَصْدِيقٌ بِالْحَقِّ، فَمَنْ وَجَدَ ذَلِكَ فَلْيَعْلَمْ أَنَّهُ مِنَ اللَّهِ فَلْيَحْمَدِ اللَّهَ وَمَنْ وَجَدَ الْآخَرَ فَلْيَتَّوِذْ بِاللَّهِ مِنَ الشَّيْطَانِ الرَّجِيمِ» ، ثُمَّ قَرَأَ {الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ} [البقرة: 268] (الترمذي)

பொருள்: மனிதர்களில் ஒரு இயல்பு ஷைத்தானுடையதாகவும் ஒன்று மலக்குகளின் இயல்பாகவும் இருக்கும். ஷைத்தானின் இயல்பு தீய காரியங்கள் மற்றும் குழப்பங்களைத் தூண்டுகிறது மற்றும் மனிதனை சத்தியத்தைப் பொய்யாக்குமாறு தூண்டிவிடுகிறது. மாறாக, மலக்குமார்களின் இயல்பு நன்மை மற்றும் சத்தியத்தை விரும்பும் பண்பினை உருவாக்குகிறது. ஒருவர் தன்னுடைய மனதில் இவ்வகையான எண்ணங்களையும் உணர்வினையும் கண்டால் அது அல்லாஹ்வின் புறமானது என்று தெரிந்து கொள்ளவேண்டும் மற்றும் அல்லாஹ்விற்கு நன்றி செலுத்தவேண்டும். தீய காரியங்கள் மற்றும் குழப்பமான சிந்தனைகளை உணர்ந்தால் அதனை ஷைத்தானின் புறமானது என்று தெரிந்து கொள்ளவேண்டும் மற்றும் அல்லாஹ்விடம் அவற்றிலிருந்து பாதுகாப்பு தேடவேண்டும். அதன் பின் இறைத்தூதர் ﷺ அவர்கள் இந்த வசனத்தை ஓதிக்காண்பித்தார்கள்:

الشَّيْطَانُ يَعِدُكُمُ الْفَقْرَ وَيَأْمُرُكُمْ بِالْفَحْشَاءِ ﴿٢٦٨﴾ (البقرة: 268)

பொருள்: ஷைத்தான் வறுமையைக்கொண்டு உங்களை அச்சுறுத்துகிறான், மானக்கேடனாவற்றைச் செய்யும்படியும் உங்களை ஏவுகிறான் (அல் பஃகறஹ்:268).

**ருஹைப் பறிக்கும் வானவர்கள்**

அல்லாஹ் தஆலா கூறுகிறான்:

وَهُوَ الْقَاهِرُ فَوْقَ عِبَادِهِ ۖ وَيُرْسِلُ عَلَيْكُمْ حَفَظَةً حَتَّىٰ إِذَا جَاءَ أَحَدَكُمْ الْمَوْتُ تَوَفَّتْهُ رُسُلُنَا وَهُمْ لَا

يُفْرَطُونَ ﴿٦١﴾ (الأنعام: 61)

பொருள்: அவன் தன்னுடைய அடியார்களமீது பேரதிகாரம் கொண்டவனாக இருக்கின்றான். மேலும், உங்களைக் கண்காணிப்பவர்களை நியமித்து அனுப்புகின்றான். எதுவரையெனில், உங்களில் ஒருவருக்கு மரண(நேர)ம் வந்துவிட்டால் அவன் அனுப்பிய வானவர்கள் அவருடைய உயிரைக் கைப்பற்றுகிறார்கள். மேலும், அவர்கள் (தமது கடமையை நிறைவேற்றுவதில்) எவ்விதக் குறையும் வைப்பதில்லை. (அல் அன்ஆம்:61). மற்றொரு இடத்தில் கூறுகிறான்:

قُلْ يَتُوفَّئِكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ ﴿١١﴾ (السجدة: 11)

பொருள்: இவர்களிடம் கூறும்: உங்கள்மீது நியமிக்கப்பட்ட மரணத்தின் வானவர் உங்களை முழுமையாகக் கைப்பற்றிக்கொள்வார். பின்னர், உங்களுடைய இறைவன் பக்கமே நீங்கள் திரும்பக் கொண்டுவரப்படுவீர்கள் (அஸ்ஸஜ்தா:11). மேலும் அல்லாஹ் தஆலா கூறுகிறான்:

الَّذِينَ تُوَفَّوهُمْ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمْ ادْخُلُوا الْجَنَّةَ بِمَا كُنْتُمْ تَعْمَلُونَ ﴿٣٢﴾ (النحل: 32)

பொருள்: அவர்கள் எத்தகையவர்களென்றால், தூய்மையான நிலையில் அவர்களின் உயிர்களை வானவர்கள் கைப்பற்றுவார்கள். அப்போது வானவர்கள் கூறுவார்கள், உங்கள்மீது சாந்தி நிலவட்டும், நீங்கள் செய்துகொண்டிருந்த நற்செயல்களின் பலனாக சவனத்தில் நுழையுங்கள் (அந்நஹல்:32).

அல்லாஹ் தஆலா மனிதர்களின் உயிர்களைக் கைப்பற்றுவதற்காக வானவர்களை நியமித்து வைத்துள்ளான். ஒரு முஃமினுடைய உயிர் கைப்பற்றும் சமயம் வரும்போது அந்த வானவர்கள் அழகான உருவங்களில் வருகிறார்கள், அவரிடம் அமர்ந்துகொள்வார்கள், பின்பு கூறுவார்கள், மனநிறைவு கொண்டுள்ளவரே, வாருங்கள் உங்கள் இரட்சகனின் பாவமன்னிப்பு மற்றும் திருப்பொருத்தத்தினைப்பெறுவதற்காக. இதே வானவர்கள், ஒரு இறைமறுப்பாளனிடம் வரும்போது மிகக் கருமையான அருவறுப்பான முகங்களுடன் வருவார்கள், மேலும் கூறுவார்கள், தீய மனிதனே, அல்லாஹ்வின் கோபம் மற்றும் வெறுப்பைக் காண்பதற்காகச் செல். ஹஜ்ரத் பரா பின் ஆஜ்லிப் (ர) அவர்கள் அறிவிக்கிறார்கள், நாங்கள் இறைத்தூதர் அவர்களுடன் ஒரு அன்சாரி தோழரின் ஜனாஸாவுடன் சென்று அவருடைய ஃகபர் வரை சென்றோம். அவருடைய உடல் ஃகபரில் வைக்கப்பட்டுவிட்ட

பின்பு இறைத்தாதர் அவர்கள் அங்கே அமர்ந்துகொண்டார்கள், நாங்களும் அவரைச் சுற்றி அமர்ந்துகொண்டோம், அனைவரும் நிசப்தமாக இருந்தார்கள். அவர்களுடைய கையில் ஒரு குச்சி இருந்தது, அதனைக் கொண்டு தரையின்மீது ஒரு கோட்டினைக் கிழித்தார்கள். அவர்கள் தன்னுடைய தலையை வானத்தின்புறமாக உயர்த்தியவாறு கூறினார்கள்: ஃகபருடைய வேதனையிலிருந்து அல்லாஹ்விடம் பாதுகாப்புக் கோருங்கள். இதனை அவர்கள் இரண்டு மூன்று முறை திருப்பிச் சொன்னார்கள். பின்பு கூறினார்கள்: முஃமினான ஓர் அடியான் இந்த உலகைவிட்டு மறுமையின் புறமாகச் செல்லத்துவங்கும் நிலையில் வானத்திலிருந்து வெள்ளை வெள்ளையான வானவர்கள் இறங்குகிறார்கள், அவர்களுடைய முகங்கள் சூரியனைப்போன்று பிரகாசமாக இருக்கும், அவர்களுக்காக சுவர்க்கத்திலிருந்து கொண்டுவரப்பட்ட கஃபன் மற்றும் சுவர்க்கத்தின் நறுமணமும் இருக்கும். அவர்கள் அந்த முஃமினுக்கு முன்னால் கண்ணுக்கு எட்டிய தூரம் அமர்ந்துகொள்கின்றனர். அதன்பின், மலகுல் மவ்த் எனும் உயிர்களைப் பிரிக்கும் வானவர் வருவார், முஃமினுடைய தலையின் புறமாக உட்கார்ந்துகொண்டு கூறுவார், ஓ பரிசுத்தமான ஆத்மாவே, செல் உன்னுடைய இரட்சகனின் பாவமன்னிப்பைப் பெறுவதற்காக. ஆனால், ஒரு இறைமறுப்பாளனுக்கு மரணம்வரும்போது வானத்திலிருந்து கருமையான முகங்களையுடைய வானவர்கள் வருகிறார்கள், அவர்களுடன் சணல் துணி இருக்கும், அவர்கள் கண்ணுக்கு எட்டிய தூரம் அமர்ந்துகொள்கின்றனர். அதன்பின், மலகுல் மவ்த் எனும் உயிர்களைப் பிரிக்கும் வானவர் வருவார், இறைமறுப்பாளனுடைய தலையின் புறமாக உட்கார்ந்துகொண்டு கூறுவார், ஓ அசுத்தமான ஆத்மாவே, செல் உன்னுடைய அல்லாஹ்வின் கோபம் மற்றும் வெறுப்புக்கு ஆளாவதற்காக. (அஹ்மத்)

ஒரு நபிமொழியில் கூறப்பட்டுள்ளது, தொண்ணூற்றொன்பது கொலைகளைச் செய்த ஒரு மனிதன் இருந்தான். அவன், கல்வியறிவுகொண்ட ஒரு மனிதரைத் தேடிக்கொண்டு ஒரு மடத்துறவியிடம் வந்து கூறினான், நான் தொண்ணூற்றொன்பது கொலைகளைச் செய்துள்ளேன், எனக்குப் பாவமன்னிப்புக்கான வாய்ப்பு உண்டா? அந்த மடத்துறவி கூறினான், இல்லை, அதற்கு வாய்ப்பே இல்லை. அவன் அந்த மடத்துறவியையும் கொலை செய்துவிட்டான், இத்துடன், நூறு கொலைகள் ஆகிவிட்டன. அவன் தொடர்ந்து கல்வியறிவுகொண்ட ஒரு மனிதரைத் தேடிக்கொண்டு ஒரு அறிஞரிடம் வந்து கூறினான், நான் நூறு கொலைகளைச் செய்துள்ளேன், எனக்கு இனியும் பாவமன்னிப்புக்கான வாய்ப்பு உண்டா? ஆம், உண்டு, உனக்கும் நீ பாவமன்னிப்புக்கோருவதற்கும் இடையே யாருடைய தலையீடு இருக்கமுடியும்? நீ இன்ன இடத்திற்குச் சென்றுவிடு, அங்கே மக்கள் இறைவணக்கத்தில் ஈடுபட்டுக்கொண்டிருப்பார்கள், அவர்களுடன் சேர்ந்து நீயும் இறைவணக்கத்தில் ஈடுபட்டுக்கொண்டிரு, உன்னுடைய இடத்திற்கு

செல்லாதே, அது நல்ல இடமில்லை. அந்த மனிதன் அவ்விடத்திற்குச் செல்லும் வழியில் பாதி தூரம் சென்றுவிட்டான், அந்நிலையில் அவனுக்கு மரணம் வந்துவிட்டது. ரஹ்மத்துடைய மலக்குமார்களும் அதாபு (வேதனை) கொடுக்கும் மலக்குமார்களும் விவாதத்தைத் தொடங்கினர். ரஹ்மத்துடைய மலக்குமார்கள் அவன் பாவமன்னிப்புக்கோரி அல்லாஹ்வின் புறமாகச் சென்றுகொண்டிருந்தான் என்று விவாதித்தனர். அதாபு (வேதனை) கொடுக்கும் மலக்குமார்கள் அவன் எப்போதுமே நற்காரியங்களைச் செய்ததில்லை. இந்நிலையில், ஒரு வானவர் மனிதனுடைய உருவத்தில் வந்தார், அவரை இரு சாராரும் நடுவராக ஏற்றுக்கொண்டனர். அவர் தன்னுடைய ஆலோசனையாக அந்த மனிதர் சென்றடைந்துள்ள இடத்தின் தூரத்தினை அளந்து பார்க்குமாறும், அந்த இடம் அவன் சென்றுகொண்டிருந்த இடத்திற்கு அருகாமையில் இருக்குமானால் அவன் ரஹ்மத்துடைய மலக்குமார்களிடமும், அவன் புறப்பட்டுச்சென்ற இடத்திற்கு அருகாமையில் இருக்குமானால் அவன் அதாபுடைய மலக்குமார்களிடமும் ஒப்படைக்கப்படவேண்டும் என்று கூறினார். அதன்படி, அந்த இடத்தின் தூரம் அளந்து பார்க்கப்பட்டது, அந்த இடம் அவன் சென்றுகொண்டிருந்த இடத்திற்கு அருகாமையில் இருந்தது, அவனை ரஹ்மத்துடைய மலக்குமார்கள் அழைத்துச் சென்றனர். (முஸ்லிம்).

#### மரணக்குழியில் கேள்வி கேட்கும் வானவர்கள்

அல்லாஹ் தஆலா கூறுகிறான்:

يُثَبِّتُ اللَّهُ الَّذِينَ ءَامَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَيُضِلُّ اللَّهُ  
الظَّالِمِينَ وَيَفْعَلُ اللَّهُ مَا يَشَاءُ (إبراهيم: 27)

பொருள்: அல்லாஹ் ஓர் வலுவான வாக்கின் அடிப்படையில் இம்மையிலும் மறுமையிலும் உறுதிப்பாட்டை அருளுகிறான். ஆனால், அக்கிரமக் காரர்களை அல்லாஹ் வழிதவறச் செய்கிறான். அல்லாஹ் தான் நாடிய வற்றைச் செய்வதற்காக அதிகாரம் உள்ளவனாக இருக்கின்றான். (இப்ராஹீம்:27)

அல்லாஹ் தஆலா ஏகத்துவத்தை ஏற்றுக்கொண்டுள்ளவர்களுக்கு இவ்வலகிலும் மரணத்தருவாயிலும் உறுதிப்பாட்டை அருளுகிறான், மரணம் என்பது மறுமையின் புறமான முதல் கட்டமாகும். இவ்வகையில், மறுமை நாளின் பயங்கமான நிகழ்வுகளின் சமயத்திலும் அவர்கள் பாதுகாப்பாகவும் நிம்மதியுடனும் இருப்பார்கள். ஒரு நபிமொழியில் கூறப்பட்டுள்ளது, ஒரு முஸ்லிமான அடியானிடம் மரணக்குழியில் கேள்வி கேட்கப்படும்போது அவன் அல்லாஹ்வைத்தவிர வணக்கத்திற்குரியவன் யாரு

மில்லை என்றும், முஹம்மது ﷺ அவர்கள் அல்லாஹ்வின் தூதர் என்றும் சாட்சி கூறுவான். இதுவே மேற்கூறப்பட்ட இறைவசனத்தின் பொருளும் சாராம்சமுமாகும். (நிசாயி). மற்றொரு நபிமொழியில் கூறப்பட்டுள்ளது, ஒரு அடியான் ஃகபரில் அடக்கம் செய்யப்பட்டு அவனுடைய உற்றார் உறவினர் திரும்பிச் செல்லும்போது அவர்களுடைய காலடிகளின் சப் தத்தை அவன் கேட்கிறான், அப்போது அவனிடம் இரண்டு மலக்குமார்கள் வருவார்கள். மரணித்தவரை எழுப்பி உட்காரவைத்துக் கேட்பார்கள், இவரைப்பற்றி (முஹம்மது ﷺ அவர்களைப்பற்றி) நீ என்ன கூறிக்கொண்டிருந்தாய்? அவன் ஒரு முஃமினான அடியானாக இருப்பானேயானால் கூறுவான், நான் அவரை அல்லாஹ்வின் அடியான் மற்றும் அல்லாஹ்வின் தூதர் என்று சாட்சி கூறினேன். அவனிடம் கூறப்படும், இதோ பார், இந்த நரகம் உனக்கான இடமாக இருந்தது, ஆனால், அல்லாஹ் தஆலா அதனை மாற்றி சுவர்க்கத்தில் இடம் அளித்துள்ளான். அவனுக்கு இரண்டு இடங்களும் காட்டப்படும். அந்த ஃகபரில் (மரணக்குழியில்) இருப்பவன் நயவஞ்சகன் அல்லது நிராகரிப்பவனாக இருந்தால் அவனிடமும் கேட்கப்படும் இவரைப்பற்றி (முஹம்மது ﷺ அவர்களைப்பற்றி) நீ என்ன கூறிக் கொண்டிருந்தாய்? அவன் கூறுவான், எனக்குத் தெரியாது, மற்ற மக்கள் என்ன கூறிக்கொண்டிருந்தார்களோ நானும் அதனையே கூறிக்கொண்டிருந்தேன். அவனிடம் கூறப்படும், நீ சிந்தித்துச் செயல்படவில்லை, நன்கறிந்தவர்களையும் பின்பற்றி நடக்கவில்லை, பின்பு, அவனை இரும்புச் சுத்தியல்களால் அடிக்கப்படும், அவன் தாங்கமுடியாமல் கதறுவான், அதனை மனிதர்கள் மற்றும் ஜின்னுகளைத் தவிர மற்றப் படைப்பினங்கள் கேட்பார்கள். ஃகபர் மற்றும் அதற்குள் என்ன நடக்கின்றது என்பதைப்பற்றி திருக்ஃகுர்ஆனிலும் நபிமொழிகளிலும் விவரிக்கப்பட்டுள்ள அனைத்து உண்மைகளைப்பற்றி ஒரு முஃமின் நம்பிக்கை வைக்கிறான். இதிலிருந்து தப்பித்துக்கொள்ளவும் பாதுகாப்பாக இருக்கவும் நாம் அல்லாஹ் மற்றும் அவனுடைய திருத்தூதர் ﷺ அவர்களுடைய கட்டளைகளை நன்கறிந்து, தெளிவாக விளங்கிக்கொண்டு அதன்படி நடந்துகொள்வது மிகவும் இன்றியமையாததாகும். நாம் இவ்வுலகில் இறைத்தூதர் ﷺ அவர்களுடைய சுன்னத்தான வாழ்க்கை முறைகளைப் பின்பற்றி நடந்திருந்தால் மட்டுமே ஃகபரில் மலக்குமார்கள் கேட்கும் கேள்விகளுக்கு நம்மால் பதிலளிக்க முடியும். இதனைத்தவிர, இக்கட்டான இந்தக்கட்டத்தில் வெற்றியடைவது இயலாத ஒன்றாகும்.

#### மலைகளோடு தொடர்புடைய வானவர்கள்

அல்லாஹ் தஆலா பூமியைப் படைத்தான், மேலும், இந்த பூமி அசையாது நிலைத்திருக்கும் வகையில் அதன்மீது மலைகளை ஆணிகளாகப் பொருத்தி

வைத்திருக்கின்றான். இது பூமியின் நங்கூரம் போன்றதாகும், இந்த மலைகளைப் பராமரிக்கும் வகையில் அல்லாஹ் தஆலா சில மலக்குமார்களை நியமித்துள்ளான். இதனை விளக்கும் வகையிலான ஒரு சம்பவம் உண்டு, ஃகூரைஷியர்கள் இறைத்தூதர் ﷺ அவர்களுடைய போதனைகளை ஏற்க மறுத்துவிட்ட நிலையில் அவர்கள் ﷺ தாயிஃப் நகரத்திற்கு அங்குள்ள மக்கள் இந்த போதனைகளை ஏற்றுக்கொள்ளலாம் என்ற நம்பிக்கையுடன் பயணம் மேற்கொண்டார்கள். ஆனால், அந்த மக்கள் அவர்களை ﷺ நிராகரித்தது மட்டுமல்லாமல் பெரும் தொல்லைகளையும் கொடுத்துத் துன்புறுத்தவும் செய்தனர். அந்த நேரத்தில், ஹஜ்ரத் ஜிப்ரீல் (அ) அவர்கள் மலைகளின் பொறுப்புள்ள வானவரான மலக்குல் ஜிபால் அவர்களை அழைத்து வந்தார்கள். அவர் கூறினார், நீங்கள் விரும்பினால் அக்ஹ்ஷபய்ன் எனப்படும் (மக்காஹ்வின் இரு மலைகளின் பெயர்) மலைகளை அவர்கள்மீது சாட்டி அவர்களை அழித்து விடுகிறேன். இறைத்தூதர் ﷺ அவர்கள் கூறினார்கள்: இல்லை, நான் அவ்வாறு விரும்பவில்லை, எனக்கு நம்பிக்கை உண்டு, இவர்கள் ஏற்றுக்கொள்ளவில்லை என்றாலும் இவர்களுடைய சந்ததிகள் அல்லாஹ்வை ஏற்று அவனை வணங்கக்கூடியவர்களாகவும் இணை வைப்பிலிருந்து விலகி இருப்பவர்களாகவும் ஆகிவிடுவார்கள் (புகஹாரி, முஃஸ்லிம்)

\* \* \*